



ભોળાભાઈ શંકરદાસ પટેલનો જન્મ ગાંધીનગર જિલ્લાના સોજા ગામે થયો હતો. તેમણે 52 થી પણ વધુ પુસ્તકો લખ્યાં છે. તેઓ અનેક ભાષાઓના જાણકાર હતા. તેઓ નિબંધકાર તરીકે જાણીતા છે. ‘રાધે તારા ડુંગરિયા પર’, ‘દેવોની ઘાટી,’ ‘બોલે ઝીણા મોર,’ ‘કાંચનજંઘા’ તેમનાં જાણીતાં નિબંધનાં પુસ્તકો છે. ‘ભારતીય ટૂંકી વાર્તા’, ‘આવ ગિરા ગુજરાતી’, તેમનાં વિવેચનનાં પુસ્તકો છે. તેમણે બંગાળીમાંથી ઘણાં પુસ્તકોનો ગુજરાતી ભાષામાં અનુવાદ પણ કર્યો છે. તેમને રણજિતરામ સુવર્ણચંદ્રક પુરસ્કાર પ્રાપ્ત થયા છે.

‘ઘર’ એક સુંદર સંવેદનકથા છે. શહેરમાં સ્થાયી થયા પછી લેખક અને તેમના ભાઈઓ ગામડાનું પોતાનું જૂનું ઘર વેચી દેવાનો નિર્ણય તો લે છે, પરંતુ એ પછી તેમનાં માતાની સ્મૃતિઓ તાજી થયેલી જોઈને આખી પરિસ્થિતિ બદલાય છે. લેખક અને તેમના ભાઈઓને પણ સમજાય છે અને બાપીકું ઘર ન વેચવાનો નિર્ણય લે છે ત્યારે સૌની છાતી પરનો પથ્થર જાણે હટી જાય છે. આમ, અહીં એક વિશિષ્ટ સંવેદન અનુભવાય છે.

ગામડામાંથી શહેરમાં સ્થિર થયા પછી, લગભગ બંધ રહેતું અમારું એ ગામડાગામનું જૂનું ઘર કાઢી નાખવાનો વિચાર આવ્યો. જે વાસમાં અમારું ઘર હતું ત્યાંના જૂના પાડોશીઓ પણ હવે શહેરમાં રહેતા થઈ ગયા હતા. મોટા ભાગનાએ તો પોતાનાં ઘર કાઢી પણ નાખ્યાં હતાં. એટલે પરણમરણ જેવા કોઈ સામાજિક પ્રસંગે કે લાંબી રજાઓમાં ગામડાના એ ઘરમાં થોડા દિવસ



રહેવા જતા ત્યારે ઘણું અડતું પણ લાગતું. નવા પાડોશીઓ આવી ગયા હોય અને તેમની સાથે નાતો બંધાયો જ ન હોય. અમને પણ તેઓ જાણે આગનુક જ ગણે. એટલે હવે એ ઘર રાખી મૂકવાનું કોઈ આકર્ષણ રહ્યું નહોતું.

વળી, બંધ રહેવાને કારણે જૂનું ઘર વધારે જીર્ણ બનતું જતું હતું. ચોમાસું ભારે હોય તો પતરાંના છાપરામાંથી પણ પાણી અંદર ઊતરે. પરિણામે એક કરામાં થોડી તિરાડ જેવું પડી ગયેલું છે. ખુલ્લી અરક્ષિત ઓસરી અને આંગણામાં કચરાના થર જામ્યા કરે. એટલે ઘરડી બાની સંમતિ લઈ ઘર કાઢી નાખવાનો વિચાર પાડો કર્યો. યોગ્ય ઘરાક મળે તો વેચવા માટે ગામમાં રહેતા અમારા એક વ્યવહારકુશળ મિત્રને ભલામણ કરી શહેર ચાલ્યા આવ્યા. પછી એક દિવસ ‘ઓફર’ આવી પણ ખરી. ઓફર વાજબી હતી. ઓફર કરનાર માણસ પણ સારો અને ભરોસાપાત્ર હતો, એટલે હવે વિલંબ કે આનાકાનીનો પ્રશ્ન નહોતો.

પણ એ જ ક્ષણેથી મનમાં વ્યથા જાગી, રહીરહીને વ્યગ્ર કરતો વિચાર આવવા લાગ્યો કે શા માટે બાપદાદાનું ઘર કાઢી નાખવું. ત્રણચાર પેઢીથી ચાલ્યા આવતા માટીના ખોરડાને સ્થાને ત્યાં આ ઘર, ઈંટોનું પાકું ઘર મારા બાપાએ બંધાવેલું, કહો કે ઘણીખરી મજૂરી ઘરનાં સૌએ જાતે કરીને બાંધેલું. તે માટે પોતાના બળદગાડામાં ઈંટો તાણી લાવેલા. ચણતર માટે ગાર કરવા ગામના આંબાતળાવની ચીકણી માટી જાતે ગોડી લાવેલા. લાકડા માટે અમારા ખેતરના જૂના લીમડા પાડેલા. છેક મોભારા સુધી ગારનાં તગારાં મારી બાએ ઉપર ચઢાવેલાં. પછી શહેરમાં અમે છોકરાઓએ જ્યારે નવાં ઘર બંધાવવા માંડ્યાં ત્યારે પોતાના દીકરાઓનાં એ મકાનો નોકરિયાત સુપરવાઈઝરોની દેખરેખ નીચે મજૂરી દ્વારા બંધાતાં જોઈ, મનમાં થોડું રાજી થતાં બા-બાપા ઘણીવાર ગામડાગામનું અસલવારીનું એ ઘર કેવું નવેસરથી જાતમહેનતથી પોતે બાંધેલું તેની ભાવુકતાથી વાત કરતાં.

એ ઘરમાં જ અમ સૌ ભાઈ-ભાંડુઓનો જન્મ થયેલો એટલું જ નહિ, એ જ ઓરડામાં અમારા દામ્પત્યજીવનનો આરંભ થયેલો અને એ જ ઓરડામાં મારાં સંતાનોનો જન્મ પણ થયો. અનેક સારામાઠા પ્રસંગો જીવનમાં આવ્યા, આ ઘર તેનું સાક્ષી.

ઘરના આંગણામાં કેટલું રમેલા ! એક દિવસ એ આંગણું વટાવી ખભે થેલી ભરાવી ગામની નિશાળે ભણવા બેઠેલા. એક દિવસ એ જ આંગણું વટાવી દૂર પરગામ સુધી ભણવા ગયા. એક દિવસ એ જ આંગણું વટાવી શહેરમાં જઈ વસ્યા. એ ઘરના આંગણામાં અમારી બહેનોના અને અમ ભાઈઓના લગ્નમંડપો બંધાયેલા. ત્યાં જ્ઞાતિજનો સાથે ઝઘડાઓ અને સ્નેહમિલનો થયેલાં. ત્યાં પાડોશીઓ સાથે ઊંચા અવાજે બોલાચાલી અને શિયાળામાં તાપણાની આસપાસ મધુર વિશ્રંભકથાઓ થયેલી. એ જ



આંગણામાં અમારા પરિવારના અબોલ સભ્યો બંધાતા — ભેંસ, બળદ, રેલ્લાં.

એ ઘરની ઓસરીમાં મારાં દાદી અને પછી દાદાનો ચોકો થયેલો અને થોડાં વર્ષો પર મારા બાપાનો.

અમારા એ ઘરની બન્ને બાજુએ બીજાં ઘર છે. એક ઘર છે મારા ખરેખરના આ જન્મ સાથીનું. તે પણ બંધ છે. મારો મિત્ર રોટલો રળવા દેશનાં અનેક સ્થળોએ ફરી ગૃહભંગ થઈ હવે અમદાવાદમાં રહે છે. તે પછીના મકાનમાં કાશીફોઈ રહેતાં. તેમને ઊઠી ગયે તો વર્ષો થયાં. જ્યાં વર્ષો સુધી રેતની કલાકની શીશી લઈને રોજ સામાયિક કરતાં તે ઓસરીમાં હવે ફાંદવાળા એક બારોટ સૂતા જોવા મળે. સામેના ઘરનો માલિક પ્રૌઢ વયે પણ કુંવારો જ ઊઠી ગયો. તે પછી જેણે મકાન લીધું તેણે આંગણાના ઝઘડાઓથી પાડોશી હક સ્થાપેલો. એ ઘર પણ એક દિવસ પડી ગયું અને નવી દિશાને બારણે નવું થયું છે.

આમ બધું બદલાઈ ગયું છે. છતાં થવા માંડ્યું કે શા માટે અમારે અમારું એ ઘર વેચી નાખવું. જૂનું તોયે બાપદાદાનું ઘર... એ ઘર છે, માત્ર ચાર દીવાલો ને છાપરાનું મકાન નથી. મકાન પૈસાથી ખરીદી શકાય, બાંધી શકાય, પૈસા લઈ વેચી શકાય, પણ ‘ઘર’ ? ઘર એ તો ભાવના છે. ઘર ના હોય તોયે ઘરની ભાવના પણ ભલી. એ માત્ર પૈસાથી ખરીદી કે બાંધી શકાય નહીં. એટલે થવા માંડ્યું કે ભલે ઘર જૂનું થાય, જીરણ થાય, ભલે પડી જાય, પણ ઘર છો રહેતું.

બીજી બાજુ પાછું મન તર્ક કરે કે આ બધા લાગણીવેડા છે. જો ગામમાં જવાનું જ ના હોય તો ત્યાં ઘર રાખી રાખવાનો શો અર્થ છે? સારા પૈસા ઊપજે છે. એટલા પૈસા ફિક્સડ ડિપોઝિટમાં મૂકોને, તોય....

છેવટે ઘર કાઢી નાખવાનો વિચાર રહ્યો. પણ અમે બધા ભાઈઓએ છેલ્લે છેલ્લે સપરિવાર બાપદાદાના એ ઘરમાં સાથે રહેવાનો વિચાર કર્યો. કાયમ માટે કાઢી નાખવાનું છે, તો એ ઘરમાં બધાં સાથે રહી લઈએ.

વળી, પાછું ઘણા વખતનું બંધ ઘર ખૂલ્યું.

જોતજોતામાં તો નાનાંમોટાં પરિવારજનોથી એ સૂનું ઘર ગાજતું-ગુંજતું થઈ ગયું. મારા એક નગરવાસી મિત્રને પણ આ વેળા તો ગામડાગામનું ઘર જોવા સાથે લઈ ગયો. પુરાણા દિવસો પાછા આવ્યા હતા. બાપાના મૃત્યુ પછી મારી બા લગભગ ઉદાસીન રહેતી. ઘરના પ્રસંગોમાં રસ લેતી નહીં. તે પણ અહીં આવીને સૌની વચ્ચે પ્રસન્ન લાગી.

પરંતુ હવે ઘરની પ્રત્યેક દીવાલ મને ઠપકો આપવા લાગી. ઓસરીમાં જ્યાં હું હંમેશાં બેસતો, જ્યાં બેસીને પહેલો એકડો ઘૂંટેલો અને જ્યાં બેસીને પછી દરેક રજાઓમાં ઉચ્ચ અભ્યાસના ગ્રંથો ઉથલાવતો ત્યાં બેઠો. ત્યાં ભીંતે ટેકો દેતાં જ તે મને અંદરથી હચમચાવી રહી. મેં પાછા વળી તેના પર હાથ ફેરવ્યો, તે કહી રહી, ‘આટલે દહાડે આવ્યા અને હવે બસ...’

હું વ્યગ્ર બની ગયો. આંગણામાં ખાટલો ઢાળીને બેઠો. હવે ત્યાં ગમાણ ખાલી હતી, ખીલા હતા પણ ઢોરઢાંખર નહોતાં. પરંતુ એ બધાં જ જાણે એ તરફ નજર જતાં એકસાથે ભાંભરી ઊઠ્યાં. હું એકદમ ઊભો થઈ ગયો. શૂન્ય આંખે ભરાયેલું આંગણું જોતો રહ્યો...ઘરનાં આ નેવાં. કેટલાં બધાં ચોમાસાં એનું સંગીત સાંભળ્યું છે ! અહીં તોરણ નીચે મારી બહેનો પરણવા બેઠી હતી અને અહીં દાદી, દાદા અને બાપુની નનામીઓ બંધાઈ હતી. ગળે ડૂમો ભરાવા જેવું થયું.

ઘરના ઓરડામાં ગયો. બંધ જીરણ ઓરડો વધારે મુખર લાગ્યો. પછીતની એક નાની જાળીમાંથી થોડું અજવાળું આવતું હતું. આ ઓરડો એક વેળા કોઠીઓ-કોઠલાઓથી ભરેલો રહેતો. એ બધું ક્યારનુંય કાઢી નાખ્યું છે પણ ત્યાં હજી ખૂણામાં વલોણાની મોટી ગોળી અને ખીંટીએ મોટો રવૈયો લટકે છે. અહીં હું જન્મેલો, મારાં સંતાનો પણ...હવે ?

વયલા ખંડમાં, જ્યાં અમે સૌ જમતાં, ત્યાં થઈ ફરીવાર ઓસરીમાં આવું છું. બા એકલી બેઠી છે. અત્યારે સૌ આઘાંપાછાં છે. જોઉં છું તો ઘરડી બા રડતી હતી. બાને ઓછું ભળાય છે, ઓછું સંભળાય છે. હવે ઝાઝું કાઢે એમ પણ નથી. મેં પાસે જઈ પૂછ્યું, ‘આ શું ? તું રડે છે બા ?’

અને એનાથી મોટેથી રડાઈ ગયું. ‘આ ઘર...’ એટલું માંડ આંસુ અને હીબકાં સાથે બોલી. બાપુજીના અવસાન વખતે નહોતી રડી એટલું બા રડી રહી હતી. ધીરે ધીરે હીબકાં વચ્ચે એણે કહ્યું— ‘આ ઘર, હું જીવું છું ત્યાં સુધી ના કાઢશો. હવે હું ઝાઝા દિવસ નથી. પછી તમતમારે....’

વાસ પોળ, મહોલ્લો વ્યગ્ર વ્યાકુળ, અસ્થિર, ગભરાયેલું, અજંપાવાળું વિશ્રંભકથા ખાનગી વાત ભાંભરવું ગાયનું બરાડવું રાગ (અહીં) મોહ મમતા, આસક્તિ ગૃહદેવતા ઘરના દેવ રેલ્લા વાછરડાં સામાયિક અહીં નિત્યકર્મ મુખર વાચાળ છો ભલે

● શબ્દસમૂહ માટે એક શબ્દ.

- આવી પડેલું; વગર નોતરે આવેલું; અતિથિ - આગંતુક
- જીર્ણ; છેક જૂનું; ઘસાઈ કે ખવાઈ ગયેલું - જીરણ
- ઘરની બાજુની દીવાલ - કરો
- રક્ષિત નહિ એવું - અરક્ષિત
- વ્યવહારની બાબતોમાં કુશળ; વ્યવહારદક્ષ - વ્યવહાર કુશળ
- ઘરનો શરૂનો ખુલ્લો ભાગ - ઓસરી
- માટીની ભીંતનું નાનું ઘર; ઓરડી - ખોરડું
- લીંપવા માટે બનાવેલો છાણ માટીનો ગારો - ગાર
- મરનારને સુવાડવા લીંપને તૈયાર કરેલી જગા - ચોકો
- ઢોરના નીરણ માટે આડું લાકડું રાખીને કરેલી જગા - ગમાણ
- લાગણીના ઊભરાથી છાતીમાં ભરાતો ડૂમ્રો (ડૂમ્રો ભરવો) - ડૂમ્રો
- ઘરની પાછલી ભીંત - પછીત
- વલોવવું તે; વલોવવાની ગોળી - વલોણું
- (અહીં) દહીંવલોવવાનું ગોળવાસણ - ગોળી
- (અહીં) દહીં વલોવવાનો દાંડો-વાંસ - રવૈયો
- કોઈ દોષ, ગુનો કર્યો હોય તેવું મનોમન અનુભવવું - અપરાધભાવ
- બાનામાં આપેલા પૈસાનું ખત - બાનાખત
- છાપરાના ટેકારૂપ મુખ્ય આડું લાકડું - મોભ
- જોઈ ન શકાય તેવું - અદૃષ્ટ

● રૂઢિપ્રયોગ.

અડવું લાગવું - સારું ન લાગવું, રુચિ બહાર લાગવું
રોટલો રળવો - આજીવિકા મેળવવી.

1. વાતચીત.

- (1) 'ઘર' પાઠ વાંચતી વખતે તમને તમારા ઘર વિશે શું યાદ આવ્યું ?
- (2) પાઠ વાંચતી વખતે તમે દુઃખની લાગણી અનુભવી ? ક્યારે ?
- (3) તમારા ગામડે (વતનમાં) તમારું ઘર છે ? એના વિશે કહો.
- (4) તમારે કોઈ આવું જૂનું ઘર હોય તો તમે શું કરો ?
- (5) છેલ્લે ઘર વેચવા બાબતે લેવાયેલો નિર્ણય તમને ગમ્યો ? કેમ ?

2. લીટી દોરેલ શબ્દ સમૂહની જગ્યાએ કૌંસમાંની ખાલી જગ્યામાં યોગ્ય શબ્દ પાઠમાંથી શોધીને મૂકો.

ભાગ્યશ્રીએ એના પિતાનું ગામડાનું છેક જૂનું (.....) ઘર નવું બનાવવાનું નક્કી કર્યું. વ્યવહારની બાબતોમાં કુશળ (.....) માણસોની એણે સલાહ લીધી. માટીની ભીંતનું નાનું ઘર (.....) પિતાજીના સ્વપ્નનું ઘર

હતું. છાણ માટીના ગારા (.....) થી લીંપીને એને બનાવ્યું હતું. અહીં ઘરની આગળ શરૂના ખુલ્લા ભાગ (.....)માં સૌ રમતાં. ઘરની પાછલી ભીંત (.....) તો પડું પડું થઈ રહી છે. ઘરની બાજુની દીવાલ (.....) પણ ખાસી એવી ધોવાઈ ગઈ છે. છાપરાના ટેકા રૂપ મુખ્ય આડું લાકડું (.....) પણ સડી ગયું છે. ઘરની આવી પરિસ્થિતિ જોઈને લાગણીના ઊભરાથી છાતીમાં ડ્યૂરો (.....) ભરાઈ ગયો.

3. રેખાંકિત શબ્દો માટે લાગુ પડતો રૂઢિપ્રયોગ મૂકી ફકરો ફરીથી લખો.

કોમલ સાઈકલ પરથી પડી. તેના પગમાં શૂળ ભોંકાતું હોય તેવું દરદર ઊપડ્યું. ઘડીક તો એ કશું જ બોલી ન શકી. એને એની દશા સમજાઈ ગઈ. એ તરત ડોક્ટર પાસે ગઈ. ડોક્ટરે તેને થોડા દિવસ આરામ કરવાની સલાહ આપી. હવે જેમતેમ કરીને દિવસો પસાર કરવા પડે તેમ હતું. આમ પથારીમાં પડ્યા રહેવું એને સારું નહોતું લાગતું. છતાં એણે રાહ જોઈ. જ્યારે એનો પગ સારો થયો ત્યારે એનું દુઃખ હળવું થયું.

4. ઉપરોક્ત રૂઢિપ્રયોગનો ઉપયોગ કરી એક ફકરો બનાવીને લખો.

5. આપેલાં વાક્યો કોણ બોલી શકે? પાઠને આધારે લખો.

- (1) બા, જો તમે સંમતિ આપો તો ગામડાનું ઘર હવે કાઢી નાખીએ.
- (2) તમે બધાં આવ્યાં ને હું ગાજતું-ગુંજતું થઈ ગયું.
- (3) ઘણા દિવસો પછી આવ્યા ને હવે આમ...
- (4) એક સમયે અમે ઢોરઢાંખરથી ભરી ભરી રહેતી.
- (5) હવે હું વધારે દિવસ જીવી શકીશ નહિ.
- (6) આ ઘર કાઢવા તો જ હા કહ્યું હતું ને ?
- (7) જ્યારે પાણી આપીશું, આ ઘર તમને જ મળશે.

6. આપેલી બાબત માટે લેખકને પોતાના ઘરને લગતાં કયાં સંસ્મરણો સાંભરે છે તે લખો.

- (1) ઘર બનાવવું
- (2) ઘરનો ઓરડો
- (3) આંગણું
- (4) ઓસરી

7. લેખકને ઘર વેચવા બાબતે મનોમન કેટલાક પ્રશ્નો થયા કરે છે. આવા પ્રશ્નો તારવો, કહો અને લખો.

8. તમારા મિત્રના ઘર વિશે માહિતી મેળવવા નીચે આપેલ પ્રશ્નસૂચક શબ્દોનો ઉપયોગ કરી પ્રશ્નો બનાવો. (જોડીકાર્ય)

ઉદા. શું ? : તમારા ઘરમાં શું શું છે ?

- (1) શું ?
- (2) કોણ ?
- (3) ક્યાં ?
- (4) ક્યારે ?
- (5) કેવી રીતે ?
- (6) કેમ ?
- (7) કેટલું ?

9. ‘ઘરના ઓરડામાં ગયો... મારાં સંતાનો પણ... હવે ?’ - આ ફકરો વાંચો. એમાં આપેલા ઓરડાના વર્ણનના આધારે ઓરડાનું ચિત્ર દોરો.

10. આ એકમમાં લેખકે ઘર વિશે અનુભવેલ અનુભૂતિ એકોક્તિ (પાત્ર અભિનય) દ્વારા રજૂ કરો.

11. પ્રશ્નોના જવાબ લખો.

1. લેખકને ગામડાના ઘરનું આકર્ષણ શા કારણે રહ્યું નહોતું ?
2. લેખકના મનમાં ક્યારે વ્યથા જાગી ? કેમ ?
3. ‘ઘર છો રહેતું’ એવું લેખકને શાથી થવા માંડ્યું ?
4. ઘણા વખતનું બંધ ઘર શાથી ખૂલ્યું ?
5. લેખકના ગળે ડૂમો ભરાવા જેવું શાથી થઈ ગયું ?
6. ‘ઘર ના કાઢશો’ એવું બાએ શાથી કહ્યું ?
7. ‘ભાઈ, હમણાં ખમી જાઓ.’ એવું નાનાભાઈએ કોને કહ્યું ? શાથી ?

12. અહીં આપેલાં પદોનો ઉપયોગ કરી એક એક વાક્ય બનાવો.

ઉદા. છોકરાઓ - લડવું

છોકરાઓ રમતાં રમતાં લડે છે.

1. રમેશ - ઘર
2. દફતર - ચોપડી
3. અનુપ - સાઈકલ
4. છોકરો - દાખલો
5. અમદાવાદ - શહેર

મિત્રો, તમારા ધ્યાનમાં આવ્યું હશે કે તમારા વર્ગના વિદ્યાર્થીએ જુદા જુદા જવાબો લખ્યા હશે.

ઉદા.

રમેશનું ઘર છે.

રમેશનું ઘર સામે છે.

રમેશ ઘરમાં છે.

રમેશ ઘરમાં જાય છે.

રમેશનું ઘર મોટું છે.

આ સિવાય પણ તમારા મિત્રોએ ઘણા જવાબ લખ્યા હશે, ખરું ને ! આ મુજબ ઉપર આપેલી પાંચ જોડીમાંથી તમને ઘણાંબધાં વધારે વાક્યો રમત રમતમાં મળી ગયાં હશે.

આમ, આ વાક્યોમાં બે વિગત મહત્વની જોવા મળશે.

પહેલું કોઈના વિશે કહેવામાં આવ્યું જેમ કે, રમેશ વિશે વાત મૂકવામાં આવી છે અને બીજું એના વિશે કહેવામાં આવ્યું હશે. જેમ કે, ‘રમેશનું ઘર મોટું છે.’ અહીં ‘રમેશના ઘર’ વિશે વાત કરવામાં આવી છે અને એ મોટું હોવાની હકીકત જણાઈ છે.

1. નીચે આપેલાં વાક્યો જુદાં પાડી બે બે વાક્યો બનાવો.

ઉદા. ઘર જૂનું થયું હતું તેથી અમે વેચવાનો વિચાર કર્યો.

ઘર જૂનું થયું હતું. અમે એને વેચવાનો વિચાર કર્યો.

1. છોકરાનો જવાબ સાચો હતો છતાં એણે સુધાર્યો.
2. ઘર નાનું પડતું હતું તેથી મોટું ઘર ખરીદવાનો વિચાર કર્યો.

3. સાઈકલ ખૂબ જૂની હતી તેથી તે વારંવાર બગડી જતી હતી.

4. ગામમાં સાઈકલ ચલાવવી મુશ્કેલ હતી કેમ કે ત્યાંના રસ્તા ધૂળિયા હતા.

5. સવારના સૂરજને જોવો હોય તો વહેલા ઊઠવાની ટેવ પાડી જોઈએ.

મિત્રો, આપેલા વાક્યમાંથી બે વાક્યો બનાવવાં હોય તો તમે શી પ્રક્રિયા કરી. વાક્યને જોડનાર સંયોજકને દૂર કર્યો ? ‘સાઈકલ ખૂબ જૂની હતી તેથી તે વારંવાર બગડી જતી હતી.’ આ વાક્યમાં ‘તેથી’ સંયોજક છે. તેને દૂર કરી ‘સાઈકલ ખૂબ જૂની હતી.’ અને ‘તે વારંવાર બગડી જતી હતી.’ એમ બે વાક્યો બનાવ્યાં હશે.

આ પ્રક્રિયામાં તમે એક બાબત સમજ્યાં હશે કે ‘સાઈકલ ખૂબ જૂની હતી.’ આ સરળ વાક્ય છે પણ બે વાક્યો સંયુક્ત થવાથી વાક્ય થોડું લાંબું થયું અને સંયોજકની પણ જરૂર પડી.

આ વિગતના આધારે સાદું વાક્ય કોને કહેવાય અને સંયુક્ત વાક્ય કોને કહેવાય તેની નોંધ તમે જાતે લખો.

13. તમારા પાઠ્યપુસ્તકમાંથી ‘ઘર’ પાઠ વાંચો અને તેમાંથી ત્રણ સાદાં તેમજ ત્રણ સંયુક્ત વાક્યો શોધીને અહીં લખો.

14. નીચે આપેલાં વાક્યો વાંચો અને તેમાં કેટલી વિગતો સાથે આવે છે એ નોંધો.

1. અમારી લાશો ઉપર થઈને કોઈ રજવાડું તો શું - એક ચકલુંય વાવમાં પગ નહીં મૂકી શકે પછી તમારે ચણતરનો ગઢ શું કરવો છે ?

2. જેમ વૈશાખ-જેઠમાં તપેલી ધરતી માથે અષાઢના પહેલા વરસાદનાં ફોરાં પડે અને ટાઢક વર્તાવા માંડે એમ રાણાના હૃદયે ટાઢક વળવા માંડી.

તમે તારવેલી વિગતો સાથે આ બાબત સમજો

પહેલા વાક્યમાં ‘તમારે ચણતરનો ગઢ શું કરવો છે ?’ આ પ્રશ્ન મુખ્ય છે. હવે કેવી સ્થિતિમાં ચણતરના ગઢની જરૂર નથી એ માટે આગળ આપેલી વિગતો જુઓ. પહેલું વાવમાં પગ મૂકવાની શક્તિ કોઈ ચકલીમાં નથી. અને કોઈ રજવાડું પણ વાવમાં પગ મૂકી ન શકે. આ બંને વાક્યો સાથે પુછાયેલા પ્રશ્નથી સમજાય છે કે પ્રશ્ન પૂછનાર જ માને છે કે ચણતરના ગઢની જરૂર નથી.

બીજા વાક્યમાં ‘રાણાના હૃદયે ટાઢક વળવા માંડી’ તે મુખ્ય છે. એની સાથે જોડાયેલાં ગૌણ વાક્યો જુઓ -

વૈશાખ અને જેઠમાં તપેલી ધરતી માથે અષાઢના પહેલા વરસાદનાં ફોરાં પડે.

ધરતીને ટાઢક વર્તાવા લાગે.

એ રીતની ટાઢક રાણાના હૃદયમાં વર્તાવા લાગી.

હવે સમજાયું હશે કે જ્યારે વધારે વાક્યો પરસ્પર સાથે જોડાય ત્યારે સાદા વાક્ય કે સંયુક્ત વાક્ય કરતાં વધારે પ્રક્રિયા થાય છે. આ પ્રકારના વાક્યને આપણે મિશ્ર વાક્ય કહીશું.

15. નીચે આપેલાં સાદાં વાક્યો આધારે મિશ્ર વાક્યો બનાવો.

1. તું અહીં અતિથિ છે. તું અહીંનો માલિક કે નોકર નથી. આ ઈશનો આવાસ છે.

2. સાઈકલ ચાલવી હોય એટલી ચાલે. એની ચેઈન સરખી કરાવવાનું કામ મુખ્ય રહેશે. એનાથી આંગળાં અને કપડાં ગ્રીસવાળાં થાય. અમને એની પરવા ન હતી.

3. ટ્યૂબમાં પંકચર ક્યાં છે એ જાણવા સાઈકલવાળો ટ્યૂબમાં હવા ભરે. તગારાના પાણીમાં બોળે. હવા નીકળતી હોય ત્યાં બડબડિયાં બોલે.

16. ફકરો વાંચો અને કૌંસમાંથી બંધબેસતો શબ્દ મૂકી ખાલી જગ્યા પૂરો.

- “પણ, બા તું તો કાગડા (સાથી, સાથે, સાથ) આવી કંઈ વાત (કરતો, કરતું, કરતી) નથી !”
- “સાચું, પણ એ તો મનમાં એમ થઈ જાય કે કાગડો બોલે (ત્યારે, જ્યારે, તો જ) મહેમાન આવે. ને ડુંગર મામાને (ગયે, આવ્યે, મળ્યે) ઝાઝા દિવસ થયા (માટે, હવે, એટલે) થયું કે કદાચ એ આવશે. હું તો એમની કાગને ડોળે વાટ (જોઈ, જોઉં, જોવી) છું.”

- “કાગને ડોળે ?”
- “હા, મટકુંય માર્યા વગર, તાકીતાકીને (કોઈ, કોઈની, કોઈનું) રાહ જોતાં હોઈએ ત્યારે કાગને ડોળે રાહ જોઉં છું એમ (કહેવાય, કહેવાતું, કહેવું).”
- એટલામાં નાની રતન રોતી-રોતી (આવ્યો, આવશે, આવી.) “એં... એં... બા, જોને પેલો છગન મને (ખીજવું, ખીજવવું, ખીજવે) છે : કાગડાની કોટે રતન ! એં... એં...”

17. તમે વાંચ્યાં હોય એ પુસ્તકો પૈકી કોઈ પણ એક પુસ્તકનો સાર આઠ-દસ લીટીમાં લખો.

સાદું સંયુક્ત, મિશ્ર વાક્ય

- તમે જ્યારે કંઈક વાંચો છો ત્યારે કેટલુંક જલદી જલદી સમજાઈ જાય તેવું હોય છે. પણ કેટલુંક સમજવામાં થોડુંક અઘરું લાગે છે. આવું કેમ થતું હશે? આપણે ઉદાહરણો દ્વારા એને સમજાએ :
 - આ વાક્યોને વાંચો.
1. અમદાવાદ મોટું શહેર છે. (સાદું-સરળ વાક્ય)
 2. હું કાલે વાડીએ જઈશ અને બાપુજી શિબિરમાં જશે. (સંયુક્ત વાક્ય)
 3. લાડુ વગર એકે સોમવાર ખાલી ન જવા દેનાર દેવશંકર માટે આ સોળ અઠવાડિયાં વગર લાડુએ ખેંચી કાઢવાં એ જેવીતેવી વાત ન હતી. (મિશ્ર-સંકુલ વાક્ય)
- ઉપરનાં ત્રણેય વાક્યો વાંચતાં સમજાયું હશે કે, પહેલું વાક્ય સાવ સરળ છે. કારણ કે એમાં એક જ ક્રિયાપદ અને ઉદ્દેશ (અમદાવાદ) કે વિધેય (મોટું શહેર) છે. બીજું વાક્ય ખરેખર તો બે વાક્યો ભેગાં કરીને, સંયોજક મૂકીને વાક્ય બનાવ્યું છે. એમાં એકથી વધારે ઉદ્દેશ (હું અને બાપુજી) અને વિધેય (વાડીએ અને શિબિરમાં) હોય છે. જ્યારે ત્રીજા વાક્યમાં બેથી વધારે વાક્યો એકબીજામાં ગૂંથીને એક મોટું અને જલદી ન સમજાય એવું વાક્ય બનાવ્યું છે.
 - આવા પ્રકારની જુદી જુદી વાક્યરચનાના આધારે વાક્યના ત્રણ પ્રકાર પાડી શકાય છે.
1. સાદું વાક્ય (સરળ વાક્ય) : એમાં સામાન્ય રીતે એક ક્રિયાપદ કે એક ઉદ્દેશ્ય - વિધેય હોય છે.
 - રતનપુર એક નાનકડું ગામડું છે.
 - દરિયામાં તોફાની પવન ફૂંકાઈ રહ્યો હતો.
 - બારી પરનો પડદો પવનથી સહેજ હલી ઊઠ્યો.
 2. સંયુક્ત વાક્ય : એમાં બે વાક્યોને સંયોજક મૂકીને એક વાક્ય બનાવાયું હોય છે. ઉપર બીજા વાક્યમાં ‘અને’ સંયોજક છે. આ બંને વાક્યોને જુદાં પાડીએ, તેમાંથી સંયોજક લઈ લઈએ તો બે વાક્યો સ્પષ્ટ રીતે જુદાં પડી જાય છે. હું કાલે વાડીએ જઈશ. બાપુજી શિબિરમાં જશે. એમાં બે વાક્યો એકબીજા પર આધાર રાખતાં નથી. વાક્ય જુદાં પાડીએ તો પણ દરેક વાક્ય સમજાઈ જાય છે.
 - મેં કસરત કરી તેથી મારું શરીર કસાયેલું બન્યું છે.
 - આકાશમાં વાદળાં હતાં માટે સમયનો કશો ખ્યાલ ન રહ્યો.
 - ને, અને, તેથી, એટલે, માટે, તો પણ, છતાં પણ, તેમ અથવા, કે, કેમ કે, કારણ કે નહીંતર, વગેરે સંયોજકોના ઉપયોગથી સંયુક્ત વાક્ય બને છે.
 3. મિશ્ર વાક્ય (સંકુલ વાક્ય) : એમાં સામાન્ય રીતે એક મુખ્ય વાક્ય હોય છે અને એના પર આધારિત અન્ય ગૌણ વાક્યો એમાં જોડાયેલાં હોય છે. આ વાક્યમાં મુખ્ય વાક્યની સાથે બીજાં ગૌણ વાક્યો મળીને લાંબું વાક્ય બન્યું હોય છે. આ વાક્યોમાં જે... તે, જો... તો, જેવું... તેવું, જ્યારે... ત્યારે, જેમ... તેમ, જ્યાં... ત્યાં, જ્યાં સુધી... ત્યાં સુધી વગેરે સંયોજકો કે ઘણી વાર મુખ્ય વાક્યમાં ‘એ’, ‘એટલું’, ‘એવું’ વગેરે પદ પણ હોય છે.

- જેવી માણસની નીતિ હોય એવી જ શાંતિ એના જીવનમાં તેને ઈશ્વર આપે છે.
- દુનિયા ભલે ગમે તે કહે પણ, એ મારે મન દીકરી નથી એ મારો દીકરો જ છે.
- તેણે હાથમાં છાપું લીધું, આમતેમ જોયું અને બૂમ પાડી હતી તે દિશા તરફ એક નજર નાખીને વાંચવું ચાલુ રાખ્યું.

18. આપેલા વાક્યોનો પ્રકાર લખો.

1. હું વ્યગ્ર બની ગયો.
2. શકરી પટલાણીએ શિખંડની વાત કરી એટલે પટેલ બોલ્યા.
3. અમારા બટુકો માટે આશ્ચર્યલોક ત્યારે ખૂલ્યો જ્યારે સાવરકુંડલાના એક વહોરાજીએ ગામમાં સાઈકલ સ્ટોર ખોલ્યો.
4. સાઈકલ ચલાવવી એ આજે નગણ્ય ઘટના લાગે પરંતુ ત્યારે તો બધું અસામાન્ય હતું.
5. તમે આવશો તો હું તમારી સાથે જોડાઈ જઈશ.
6. અમારા ઘરની બંને બાજુએ બીજાં ઘર છે.
7. હું ઘરના બંધ ઓરડામાં ગયો.

19. આપેલાં વાક્યો વારંવાર ઝડપથી બોલો. આવાં બીજાં પાંચ વાક્યો બનાવો અથવા શોધીને લખો.

1. ડમડમાડમ ડમરું ડમ કે, ડમ કે ડમરું ડમડમડમ.
2. છા, છા, ફેણનો પણ છા.
3. ઊંટ ઊંચું, પૂંછટું.
4. ઝડી ચિડી, કુંચી ઝડી ।

● ચાલો યાદ કરીએ...

- આ એકમની કઈ પ્રવૃત્તિ કરવાની તમને વધુ મજા આવી ?
- પ્રશ્ન 10 અનુસાર તમે એકોકિત કોની મદદથી કરી હતી.
- કઈ કઈ પ્રવૃત્તિઓ તમે જાતે કરી હતી ?
- પાઠનો આધાર લીધા વિના તમે કોઈ પ્રવૃત્તિ કરી શક્યા ? કઈ ?